


# ሰብሐት ለእግዚአብሔር በሰማያት ወሰላም በምድር ሥምረቱ ለሰብእ

“ክብሪ ንአምላኽ አብ ኣርያም ሰላም ከኣ አብ ምድሪ አብ ሞንጎቶም እግዚአብሔር ዝሕጎሰሎም ሰብ” (ሉቃስ 2:14)

እዚ መዝሙር’ዚ እቶም ምስጋና ዝሥርሖም ንጹሓን መላእኽቲ፡ ነቲ ቕድሚ ዓለም ዝነበረ፡ንድሕነት ደቂ ኣዳም ክብል ሥጋ ዝለበሰ፡ አብ ቤተ-ልሔም አብ መብልዕ ማል ንዝተወልደ ጎይታ፡ ንኸብሩ



መግለጺ ብሃንደበት ዘመስገኑዎ ምስጋና ኢዩ። አብዚ ዓለምና (ብፍላይ’ኳ) አብ ባህልና ኣዴታት ምስ ኣረሳ ነቲ ዝተወልደ ኣድሽ ሕፃን ምስ ረኣዮ መግለጺ ኣጎሰን አብ ኣፍደገ እቲ ገዛ ከዴነን ፍሉይ ዕልልታ ይድርጉሕኡ። ምኽንያቱ ኣድሽ ሰብ ስለ ዝተወልደ፡ ከምኡ ድማ እታ ኣደ ምስ ውላዳ ብደሓን ስለ ዝተገላገለት። እዚ ናይ ጎይታናን መድሓኒናን ኢየሱስ ክርስቶስ ልደት ድማ ካብቲ መልአኽ ነዴና ቅድስቲ ድንግል ማርያም ከበሥራ ከሎ ጀሚሩ “ኣ ምልእተ ጸጋ እግዚአብሔር ምሳኽ. ኢዮ’ሞ ሰላም ንዓኺ ይኹን አብ ቅድሚ ኣምላኽ ጸጋ ረኺብኪ ኢኺ’ሞ ኣይትፍርሂ ተሓጎሲ፡ እንሆ ክትጠንሲ ወዲ’ውን ክትወልዲ፡ ስሙ ኸኣ ኢየሱስ ክትሰምዩ ኢኺ” ብምባል ዘሓገሰ ብሥራት ዝጅምር ኢዩ፡ (ሉቃስ 1:28-31) ምስ ተወልደ ድማ መልአኽ እግዚአብሔር ነቶም ማሎም ዝሕልዉ ዝነበሩ ዕድለኛታት ንሶት ተገለጹ፡ “እንሆ ንኸሉ ሕዝቢ ዝኸውን ዓቢይ ሓገስ፡ አበሥረኩም ኣሎኹ እሞ፡ ኣይትፍርሁ፡ ምኽንያቱ ሎሚ መድሓኒ ክርስቶስ ጎይታ አብ ዓዲ ዳዊት ተወለዱልኩም ኣሎ ። ምልክቱ ከኣ በጭርቕቲ ዝተጠቕለለ ሕፃን፡ አብ መብልዕ ማል ደቂሱ ክትረኽቡ ኢኺም፡ ብምባል መወዳእታ ዘይብሉ ሓገስ አበሠሮም፡ (ሉቃስ 2:8-12)

በዚ ዓቢይ ብሥራት ዘለዎ ልደት ጎይታ እምበኣር፡ ዓለም ኩሉ ሣዕ ልደት መጻ ክሕጎስን ክዝምርን ይርከብ። ወድሰብ ጥራይ ዘይኮነስ ኩሉ ፍጥረት ድማ ተሓጎሱ ኢዩ። ብምምጻእካ ኩሉ ፍጥረት ተሓጎሰ ይብሎ ኢዩ። ንዓለም ኮነ ንኸልና ዘሓጎሰና ምኽንያትክ እንታይ ኢዩ እንተ ባልና፡ እቲ ነቦና ኣዳም ኣተስፍይዎ ዝነበረ “ካብ ንል ንልካ ተወሊደ ከድሕነካ ኢዮ” ዝብል ናይ ድሕነት ጊዜ ስለ ዝኣኸለ፡ ንኸሉ ዓለም በጃ፡ ዝኸውን መድሓኒ፡ ብምርካብ፡ ነቢያት ብብዘመኖም ክንበዩሉን ክጽበዩዎን ዝጸንሑ ጎይታ፡ ስለ ዝተወልደ ኢዩ። ነቢይ ኢሳይያስ “እንሆ ድንግል ክትጠንሰያ፡ ወዲ ኸኣ ክትወልድያ፡ ስሙ’ውን ኣማኑኤል ክትሰምዩ ኢዮ” (ኢሳ 7:14) ዝበሎ፡ ሕፃን ተወለዱልና፡ ወዲ

ተዋሂቡና ኢዩ ንሱ ኸአ ገዛኢና ክኸውን ኢዩ (ኢሳ 9:6) ዝበሎ፡ ዳዊት ውን “ነገሥታት ተርሴስን ደሴታትን ገጽ በረኸት ክቕርቡሉ፡ ነገሥታት ሸባን ሳባን ድማ ውህበታት ኬምጽኡሉ ኢዮም። ኩሎም ነገሥታት ከአ ክሰግዱሉ ኢዮም” ኢልዎ ዝነበረ፡ (መዝ 72:10) ዝተፈጸመሉ ስለዝኾነ፡ ዓለም ክሕጉስ ይርከብ። ነታ ዝተወልደላ ቦታ ከይተረፈ ነቢይ ሚክያስ “ኣቲ ኣብ ምድሪ ኤፍራታ ዘሎኹ ቤተ-ልሔም፡ ንስኹ ካብተን ኣብ ይሁዳ ዘለዎ ከተማታት ኣይትንእስን ኢኹ ትውልዱ ካብ ጥንቲ ካብ ዘለዓለም ዝኾነ ኣብ እስራኤል ገዛኢ ክኸውን ዘለዎ ካብኹ ከተንሥእ ኢዩ ይብል ኣሎ” (ሚክ 5:2) ዝበላውን፡ ኣብአ ብግልጺ ተወሊዱላ ኢዩ፡ ሰብ ጥበብ (ሰብአ ሰገል) ውን ብኮኹብ ተመሪሖም፡ ኣብታ ዝተወልደላ ቦታ ቤተ-ልሔም ረኸቡዎም ዕዙዝን ብዙሕን ሓጎስ ተሓጎሱ፡ ይብሎም። ተደፊኦም ሰገዱሉ፡ ሣጽኖም ከፊቶም ከአ ወርቅን ዕጣንን ከርበን፡ ገጽ በረኸት ኣቕረቡሉ፡ ይብል (ማቴዎስ 2:1-12) እቲ ሓጎስቲ ካብኡ ጀሚሩ ክህብ ሎሚ ከምኡ ውን ዓለም ክህብ ዘሎ ቀጻሊ ሓጎስ ኢዩ። ዘቕረቡሉ ገጽ በረኸት ከአ “ወርቂ ናይ መንግሥቱ፡ ዕጣን ናይ ክህነቱ ናይ ኣምላኽነቱ፡ ከርበ ንዕለተ ሞቱ፡ ዝኸውን ምልክትዮ ተባሂሉ ይንገር።

ክቡራን ሕዝበ ክርስቲያን፡ እንሆ እምበኣር፡ እዚ በዓል’ዚ ብሓጺሩ ነዚ ዝተገልጸ ጽሑፋት መሠረት ብምግባር ካብቲ ዝተወልደሉ ጊዜ ጀሚሩ ንልዕሊ 2000 ዓመታት፡ ዓመተ ምሕረት፡ ዓመተ ሥጋዌ፡ እናተባህለ ኣብ ሙሉእ ዓለም ማለት ቡቶም ኣመንቱ ዝኾንና ክርስቲያን ክበዓል ይርከብ። ኩሉ ጊዜ ልደት መጻ ክነኸብሮ ከሎና ኣምላኽ ንድሕነትና ክብል ሥጋና ለቢሱ ስለ ዝተወልደ ካብ ልቢ ዝነቐለ ዓቢይ ሓጎስ ንሕጉስ። እምበኣር ከነብዕሎ ከሎና ድማ ከምቲ ሓዋርያ ጳውሎስ “ስለዚ በቲ ኣረጊት መባኸዕቲ ወይ ብመባኸዕቲ እክይን ሕሰምን ዘይኮነ፡ ብዘይበኸሩ እንጌራ ማለት ብቕንዕናን ብሓቕን በዓልና ነኹብር።” (1<sup>ኛ</sup> ቆሮ 5:8) ዝብለና፡ ብቕንዕና ብፍቕሪ ብሓቂ ክንቅበሎን ከነብዕሎን ይግብኣና። ንርእስና ኣብ ስድራናን ወይ ኣብ ፈተውትናን ኣዝማድናን ህያባት እናተቐባበልና፡ ጥዑም መባልዕ እናበላዕና እናሰተና ጥራይ ዘይኮነስ፡ ብዘያዳ ድማ መን ኣሎ ስኡንን ጽጉምን ዘኸታምን ረዳኢ ዘይብሉን ኢልና፡ ንዘለዎ ጸገማቱ ከነቃልለሉን፡ ክንዕንግሎን፡ ከሎና እግዚኣብሔር ከአ ዕጽፊ ጌሩ ከፈደየናን፡ ንዑ ናባይ ክብለናን ኢዮም፡ በዓልና ንኹሎም ረድኤት ዘድልዮም ኣሕዋትና እናዘከርና ከነብዕሎ፡ ቤተ-ክርስቲያንና ተዘኻኸረና። ቡሩኽ በዓል ልደት ይግበረልና።

ደብረ ሰላም ቅድስት ማርያም ኦርቶዶክስ ተዋህዶ ቤተ ክርስቲያን ኤርትራ ሸካጎ  
ጳጳ ታሕሣስ ፳፻፬ (January 07, 2012)